

විශ්වවිද්‍යාල ප්‍රතිපාදන කොමිෂන් සභාව - 2013

විශ්වවිද්‍යාල ප්‍රතිපාදන කොමිෂන් සභාවේ 2013 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්ය සාධන ප්‍රකාශනය, ස්කන්ධය වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2013 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1978 අංක 16 දරන විශ්වවිද්‍යාල පනතේ 12(1), (4) සහ (7) උප වගන්ති සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. විශ්වවිද්‍යාල ප්‍රතිපාදන කොමිෂන් සභාවේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1:2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1:3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූල වන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේ ද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරීවන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරා ගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලැස්වීම් කිරීම පිණිස කොමිෂන් සභාවේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නාවූ අභ්‍යන්තර පාලනය විගණක සැලකිල්ලට ගන්නා නමුත් කොමිෂන් සභාවේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ථ ඉදිරිපත් කිරීම පිළිබඳ ඇගයීම ද විගණනයට ඇතුළත් වේ. විගණනයේ විෂය පථය හා ප්‍රමාණය තීරණය කිරීම සඳහා 1971 අංක 38 දරන මුදල් පනතේ (3) හා (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

2. මූල්‍ය ප්‍රකාශන

2:1 මතය

මූල්‍ය ප්‍රකාශනවලින් 2013 දෙසැම්බර් 31 දිනට විශ්වවිද්‍යාල ප්‍රතිපාදන කොමිෂන් සභාවේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2:2 ලැබිය යුතු හා ගෙවිය යුතු ගිණුම්

පහත සඳහන් කරුණු නිරීක්ෂණය විය.

- (අ) 2011 හා 2013 වර්ෂයන්හිදී ශිෂ්‍යාධාර ගෙවීම් සඳහා ලබාදුන් අත්තිකාරම් රු.26,401,600 ක් 2014 ජූනි 30 දින වනවිටද පියවා නොතිබුණි.
- (ආ) 2011 වර්ෂයේදී රේඛීය අමාත්‍යාංශය වෙනුවෙන් දරන ලද එකතුව රු.893,271 ක වියදම් නිරවුල් කර ගැනීමට කටයුතු කර නොතිබුණි.
- (ඇ) ශිෂ්‍යත්ව ලාභීන්ට ගෙවීම් නොකර 2011 වර්ෂයේ සිට පැවත එන රු.64,600 ක මුදලක් සමාලෝචිත වර්ෂය අවසානයට ගෙවියයුතු ශිෂ්‍යත්ව අරමුදල් ගිණුමේ පැවතුණි.

3. මූල්‍ය සමාලෝචනය

3:1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව ආයතනයේ 2013 දෙසැම්බර් 31 දිනෙන් අවසන් වර්ෂය සඳහා මෙහෙයුම් කටයුතුවල මූල්‍ය ප්‍රතිඵලය රු.17,835,677 ක අතිරික්තයක් වූ අතර, ඊට අනුරූපව ඉකුත් වර්ෂය සඳහා අතිරික්තය රු.5,175,131 ක් වූ බැවින් ඉකුත් වර්ෂය හා සැසඳීමේදී සමාලෝචිත වර්ෂයේ මූල්‍ය ප්‍රතිඵලයේ රු.12,660,546 ක වර්ධනයක් නිරීක්ෂණය විය. පුනරුත්ථාපන හා වැඩි දියුණු කිරීමේ ප්‍රදාන රු.10,038,892 කින් වැඩි වීම, දකුණු ආසියා විශ්වවිද්‍යාල සඳහා දායක ලෙස ලැබුණු ප්‍රදාන රු.40,861,843කින් වැඩිවීම, දේපල ණය සඳහා රු.17,105,414 ක ප්‍රදාන ලැබීම සහ විශ්වවිද්‍යාල හා උසස් අධ්‍යාපන ආයතන සඳහා වූ වියදම් රු.577,081,455 කින් අඩුවීම මෙම වර්ධනය කෙරෙහි ප්‍රධාන වශයෙන් බලපා තිබුණි.

3:2 ආයතනයට එරෙහිව ආරම්භ කර ඇති නෛතික සිද්ධි

සමාලෝචිත වර්ෂය අවසානයට විශ්වවිද්‍යාල ප්‍රතිපාදන කොමිෂන් සභාවට එරෙහිව අධිකරණයන්හි හා අනෙකුත් ආයතනවල නෛතික සිද්ධීන් 86 ක් විභාග වෙමින් පැවතුණි.

4. මෙහෙයුම් සමාලෝචනය

4:1 කාර්යසාධනය

පහත සඳහන් කරුණු නිරීක්ෂණය විය.

- (අ) විශ්වවිද්‍යාල ප්‍රතිපාදන කොමිෂන් සභාව විසින් පසුගිය වර්ෂ 03 ක් සඳහා විශ්වවිද්‍යාලවලට බඳවා ගත් සිසුන් සංඛ්‍යාව හා දරන ලද පුනරාවර්තන වියදම් වල සාරාංශයක් පහත දැක්වේ.

		<u>2010/2011</u>	<u>2011/2012</u>	<u>2012/2013</u>
විශ්වවිද්‍යාල සඳහා සුදුසුකම් ලැබූ ශිෂ්‍ය සංඛ්‍යාව	} 142,516	141,411	144,816	
විශ්වවිද්‍යාලවලට ඇතුළත් කිරීමට තෝරාගත් ශිෂ්‍ය සංඛ්‍යාව	} 22,016	28,937	22,943	
විශ්වවිද්‍යාල සඳහා සුදුසුකම් ලැබූ ශිෂ්‍ය සංඛ්‍යාවෙන් විශ්වවිද්‍යාලයට තෝරාගත් ප්‍රමාණය ප්‍රතිශතයක් ලෙස	} 15	20	16	

	<u>2011</u>	<u>2012</u>	<u>2013</u>
දරන ලද පුනරාවර්තන වියදම (රු.'000)	14,972,000	17,587,000	21,655,000
මුළු ශිෂ්‍ය සංඛ්‍යාව	77,657	3,295	80,380
එක් ශිෂ්‍යයෙකු සඳහා සාමාන්‍ය පුනරාවර්තන වියදම (රු)	192,796	239,948	269,407

- ඉකුත් වර්ෂයට සාපේක්ෂව සමාලෝචිත වර්ෂයේ විශ්වවිද්‍යාල ප්‍රවේශය සඳහා සුදුසුකම් ලැබූ ශිෂ්‍ය සංඛ්‍යාවේ සියයට 02 ක වැඩි වීමක් තිබුණද බඳවා ගන්නා ලද ශිෂ්‍ය සංඛ්‍යාව සියයට 21 කින් අඩු වී තිබුණු අතර එක් ශිෂ්‍යයෙකු සඳහා සාමාන්‍ය පුනරාවර්තන වියදම රු.269,407 ක් විය.

(ආ) ජාතික විශ්වවිද්‍යාල භයක් ලෝක තත්ත්වයේ විශ්වවිද්‍යාල දක්වා නඟා සිටුවීම.

2013 වර්ෂයේදී උක්ත කාර්යය සඳහා විශ්වවිද්‍යාල 6 ක් සඳහා රු. මිලියන 285 ක ප්‍රතිපාදන වෙන්කර තිබුණද 2013 ජූලි මාසයේදී සිදු කරන ලද ජාත්‍යන්තර මූල්‍ය තත්ත්ව දර්ශකය අනුව 2012 වර්ෂය හා සාපේක්ෂව රුහුණු විශ්වවිද්‍යාලය පමණක් ජාත්‍යන්තර තත්ත්ව දර්ශකයේ ඉහළ මට්ටමක තිබුණු අතර කොළඹ, මොරටුව, ශ්‍රී ජයවර්ධනපුර, කැලණිය සහ පේරාදෙණිය විශ්වවිද්‍යාල එම දර්ශකයේ පහළ මට්ටමක තිබුණි.

4:2 කළමනාකරණ අකාර්යක්ෂමතා

පහත සඳහන් කරුණු නිරීක්ෂණය විය.

(අ) අධ්‍යයන කටයුතු සඳහා විදේශගත වූ ගිවිසුම් කඩකල නිලධාරීන්ගෙන් අයවියයුතු බැඳුම්කර වටිනාකම විශ්වවිද්‍යාල 4ක් සම්බන්ධයෙන් කරන ලද පරීක්ෂණයට අනුව රු.273,491,143 ක් බව නිරීක්ෂණය විය. විශ්වවිද්‍යාල ආයතන සංග්‍රහයේ V පරිච්ඡේදයේ 7.6, 7.7 හා 7.8 වගන්තිවලින් මෙකී මුදල් අයකිරීමට අවශ්‍ය ක්‍රියාමාර්ග දක්වා ඇතත් ඒ සඳහා විශ්වවිද්‍යාල යොමු කරවීම හා පසු විපරම් නිරීක්ෂණය සඳහා සාර්ථක ක්‍රමවේදයක් කොමිෂන් සභාව ක්‍රියාත්මක කර නොතිබුණි.

(ආ) කොමිෂන් සභාව යටතේ පැවති එකතුව රු.16,612,390 ක් වූ විශේෂ අරමුදල් 4 ක ශේෂයන් සමාලෝචිත වර්ෂය තුළ එම අරමුදල්වල පරමාර්ථයන් ඉටුකර ගැනීමට යොදා නොගෙන අක්‍රීයව පැවතුණි.

4:3 මත හේදයට තුඩුදෙන ගණුදෙනු

පහත සඳහන් කරුණු නිරීක්ෂණය විය.

- (අ) විශ්වවිද්‍යාල ප්‍රතිපාදන කොමිෂන් සභා වක්‍රලේඛ අනුව ගිවිසුම් කඩකිරීම් වෙනුවෙන් අය කරගත් මුදල් විශ්ව විද්‍යාල අරමුදලට බැර කළයුතු වුවත් භාණ්ඩාගාර අනුමැතියකින්ද තොරව ගිවිසුම් කඩකල ආචාර්යවරුන්ගේ අරමුදලක් එක් එක් විශ්වවිද්‍යාල විසින් නඩත්තු කරමින් ඉන් ලැබෙන ආදායම විශ්වවිද්‍යාලවල විවිධ වියදම් සඳහා යොදා ගෙන තිබුණි. විශ්වවිද්‍යාල 13ක සහ විශ්වවිද්‍යාල ප්‍රතිපාදන කොමිෂන් සභාවේ මෙම අරමුදල්වල එකතුව රු.593,760,767 ක් විය.
- (ආ) ගිවිසුමකට එළඹීමකින් තොරව පෞද්ගලික සමාගමකින් කොමිෂන් සභාව විසින් අන්තර්ජාල පහසුකම් ලබාගෙන තිබූ අතර සමාලෝචිත වර්ෂය තුළ රු.1,985,324 ක මුදලක් ඒ සඳහා වැයකර තිබුණි.
- (ඇ) සංග්‍රහ වියදම් හා දුරකථන වියදම් පියවීම සඳහා භාණ්ඩාගාර එකඟතාවයකින් තොරව 2014 මාර්තු 26 දිනැති අංක 06/2014 හා 2011 මැයි 24 දිනැති අංක 05/2011 දරන වක්‍රලේඛ විශ්වවිද්‍යාල ප්‍රතිපාදන කොමිෂන් සභාව විසින් නිකුත් කර තිබුණි.

4:4 කාර්ය මණ්ඩල පරිපාලනය

කොමිෂන් සභාවේ 2013 දෙසැම්බර් 31 දිනට අනුමත කාර්ය මණ්ඩලය 293 ක් වූ අතර තත්‍ය කාර්ය මණ්ඩලය 206 ක් වූයෙන් කාර්ය මණ්ඩලය 87 දෙනෙකුගේ උනන්දුවක් නිරීක්ෂණය විය.

5. ගිණුම් කටයුතුභාවය හා යහපාලනය

5:1 අයවැය ලේඛනමය පාලනය

2003 ජුනි 02 දිනැති අංක පී.ඊ.ඩී.12 දරන වක්‍රලේඛයේ 5.2.1 ප්‍රකාරව සමාලෝචිත වර්ෂය සඳහා අයවැය ලේඛනයක් පිළියෙල කර නොතිබුණු අතර අයවැය ගත වියදම් හා තත්‍ය වියදම් අතර සියයට 21 සිට සියයට 228 දක්වා වූ පරාසයක විචලනයන් පැවතියෙන් අයවැය ලේඛනය ඵලදායී මූල්‍ය පාලන කාරකයක් ලෙස උපයෝගී කරගෙන නොතිබුණි.

5:2 වාර්ෂික වාර්තා සභාගත කිරීම

1978 අංක 16 දරන විශ්වවිද්‍යාල පනතේ 16 වන වගන්තිය අනුව මුදල් වර්ෂය අවසන් වී මාස 06 ක් ඉකුත්වීමට පෙර වාර්ෂික වාර්තාව පාර්ලිමේන්තුවේ සභාගත කළ යුතු වුවද විශ්වවිද්‍යාල ප්‍රතිපාදන කොමිෂන් සභාවේ 2012 වාර්ෂික වාර්තාව පාර්ලිමේන්තුවේ සභාගත කර නොතිබුණි.

6. පද්ධති හා පාලන

විගණනයේදී නිරීක්ෂණය වූ පද්ධති හා පාලන අඩුපාඩු වරින් වර කොමිෂන් සභාවේ සභාපතිතුමියගේ අවධානයට යොමු කරන ලදී. පහත සඳහන් පාලන ක්ෂේත්‍ර සම්බන්ධයෙන් විශේෂ අවධානය යොමු කළ යුතුය.

- (අ) ගිණුම්කරණය
- (ආ) ප්‍රාග්ධන ප්‍රතිපාදන උපයෝජනය
- (ඇ) පිරිස් කළමනාකරණය
- (ඈ) තොග පාලනය